

F'għeluq il-160 sena mit-twaqqif tal-Banda Beland (1861-2021) Surmastrijiet tal-bidu nett (L-Ewwel Parti)

Kitba ta' Mro. Manoel Pirotta

DNESM (Lyon) gM.A.h Dip CNR (Lyon) gB.A. (Hons.)h
Hon VCM LFIBA CT, FVCM (Hons.) FTCL FLCM FNCM LTCL LMusLCM
LMusTCL (Comp.) Cert. (Qarrej tal-Provi) gMelit.h



F'dawn l-aħħar snin ktibt ħafna fuq Mro. Antonio Miruzzi (1867-1944) fil-ktieb tal-Festa tas-Socjetà. Dan is-surmast kien il-ħames wiehed li dderieġa lil din il-Banda bejn l-1919-32. Peress li s-sena l-oħra l-Banda Beland għalqet 160 sena ħajja, ħsibt li jkun xieraq jekk inlaqqagħkom mal-erba' surmastrijiet li ġew qabel Miruzzi. Għal din is-sena se nitkellem biss fuq l-ewwel żewġ surmastrijiet: Orazio Diacono (1861-8) u Angelo Mifsud (1868-97), filwaqt li għas-sena d-dieħla se nkun qed nitkellem fuq il-maestri Carlo Diacono (1897-1904), iben Orazio, u Ignazio Catania (1904-1919).

Qabel il-Banda Beland: Jingħad li fl-1832, f'dar-rahhal diġà kienet teżisti orkestra fiż-Żejtun (Castagna: 'Storja ta' Malta', p.248). Iżda skont Robbie Mifsud Bonnici (RMB), din l-orkestra diġà kienet imwaqqfa qabel id-data msemmija minn ċertu Giovanni Battista Diacono (?-8.xii.1849), li kien ta' nisel Taljan, neguzjant kbir tal-kotnina⁽¹⁾, magħruf f'Malta u fl-Italja, kif ukoll fl-Afrika ta' Fuq. Is-Sur Gio Batta, aktarx hu stess dilettant sew tal-mużika, kien waqqaf minn butu dil-orkestra għad-divertiment tal-poplu. Għall-ħabta tal-1829, Gio Batta niżżel miegħu lil Mro. Michele (jew aħjar, Michelino) De Ferraris (?-?), surmast u kompożitur magħruf Taljan, aktarx minn Milan, 'biex jehodlu ħsieb dil-orkestra [billi jikkomponi, jirriduċi, jistrumenta u jikkopja għaliha]⁽²⁾ li kienet taħt il-patroċinju tal-Knisja bħalma kienet dik taż-Żurrieq sa minn qabel l-1805.'⁽³⁾ RMB ikompli jgħarrafna li s-Sur G.B. Diacono, tat-tajjeb u idu miftuħa: [lil Michelino] tah jgħammar f'dar tiegħu bi ġnien kbir bejn Hal Għaxak u ż-Żejtun, ħariġlu skud kuljum, ikel frank u flixkun rum fil-ġimgħa⁽⁴⁾. Ma' dan, RMB iżid jgħidilna wkoll, minn tagħrif li rnexxielu jikseb mill-ġurnali ta' dik il-ħabta, li G.B. Diacono kien ukoll editur tal-ġurnal 'Croce di Malta'.

Rigward imbagħad in-negozju ta' Gio Batta, dan ma setax ma jirnexxix meta minn żewġ nisa, skont il-Kanonku Dun Joe Abela⁽⁵⁾, kellu żgur 18-il wild⁽⁶⁾; tnejn inqas mill-familja tal-kompożitur kbir Germaniż tal-era Barokka, Johann Sebastian Bach (1685-1750). Dan tal-aħħar ukoll kien

iżżewweġ darbtejn wara li l-ewwel mara, Maria Barbara Bach (1684-1720) - li kienet tiġi sekonda kuġina miegħu - tatu sebat ulied qabel mietet qasir il-ghomor. Mit-tieni mara, Anna Magdalena Wilcke (1701-60) - hi wkoll mużiċista - l-organista u kompożitur ċelebri kellu 13-il wild ieħor. Min-naħa tiegħu, Gio Batta Diacono kellu sitta mill-ewwel mara, Francesca Busuttil (1766-1811), filwaqt li mit-tieni mara, Katarina Mangion (?-?), kellu tnax oħra. Ħafna kienu l-ulied ta' Bach li mxew fuq il-passi ta' missierhom u għamlu karriera kbira mill-mużika bid-daqq u/jew il-kompożizzjonijiet tagħhom. Mill-banda l-oħra, Orazio hu l-uniku wild ta' Gio Batta Diacono li nafu bih - għax seta' kien hemm oħrajn fost il-ħafna ħutu bniet u subien - li kien mużiċist u kompożitur. Minnu wkoll, li fil-każ taż-żewġ familji Bach u Diacono, ħafna mill-ulied kienu jmutulhom trabi jew qasir il-ghomor.

Mal-mewt ta' Gio Batta, f'nofs is-seklu dsatax, l-orkestra beda jieħu ħsiebha ibnu Orazio, li min-naħa tiegħu, flimkien ma' ħuh Giovanni (imwieled fl-1814, ukoll mit-tieni mara ta' Gio Batta) komplja fejn halla missieru, sa ma fl-1861, meġġun dejjem minn De Ferraris, ġiet trasformata fil-banda kif nafuha llum. F'waħda miż-żewġ CDs li l-Banda Beland ħarġet fl-2011 insibu xogħol ta' De Ferraris li jġib l-isem ta' 'Passio Doppio Brillante'; dal-marċ brijuż iżżanzan proprju sena wara li twaqqfet ufficjalment is-Socjetà bandistika. Iżda skont Debono⁽⁷⁾, fl-arkivju tas-Socjetà nsibu għadd ta' xogħlijiet oħrajn minn tiegħu bħalm'hum: 'quadriglie, polki, galoppi, valzi, cavatina [fi kliem ieħor, mużika ballabli], marċi funebri, sinfoniji [overtures], siltiet minn opri, b'riduzzjoni tiegħu stess, kif ukoll, riduzzjoni għall-banda t'opri shaħ.' Fost ix-xogħlijiet originali ta' De Ferraris, kemm sagri u profani, li jsemmi Debono fl-artiklu tiegħu, insibu l-Pezzo di musica ideale per banda (1866); Antifona di Sta Catarina a tre voci, ad istruenti di fiato (1865); Christus (1873), għall-banda wkoll, u li aktarx kienet l-aħħar biċċa xogħol tiegħu hawn Malta.

Mro. Orazio Diacono (20.xi.1826-18.vii.1899), iben Gio Batta u Katarina Mangion⁽⁸⁾, kien l-ewwel



Mro Orazio Diacono, waqqaf il-Banda Beland fl-1861

surmast tal-Banda Beland [1861-1868] meta din giet ittrasformata mill-'Orkestra taż-Żejtun' fl-1860. Kien hu wkoll li ha hsieb li tinx tara strumentatura ġdida mill-Italja⁽⁹⁾. Skont Debono, Orazio, li kien vjolinist gwapp, aktarx li għamel l-istudji muzikali tiegħu

f'Livorno. Izda, fil-fehma tiegħi, dan ma narax li kien possibli għall-fatt li, meta tela' Livorno hdejn huh fl-1837, li min-naħa tiegħu kien ġa stabilixxa ruħu bhala negozjant, Orazio kien għad kellu biss 12-il sena.

Skont Debono wkoll, Orazio rritorna f'art twelidu fil-bidu tal-1843, meta allura kellu biss 16-il sena. Min bhali jkun studja f'konservatorju barra minn xtutna jaf biżżejjed li fi spażju t'erba' snin tkun għadek 'il bogħod milli ttejjem l-istudji muzikali tiegħek fuq livell professjonali. Iktar jagħmel sens jekk ngħidu, li Orazio tghallem taht De Ferraris hawn Malta stess; biss biss iżżewweġ fl-1873 meta diġà kellu 47 sena. Wieħed jista' wkoll jara x'dati jgħibu xogħlijietu, jekk dejjem għandhom imniżżel fuqhom, bl-għan li jstabilixxi kemm seta' kellu żmien bejn wieħed u ieħor meta kitibhom.

Orazio iżżewweġ lil Domina Francesca Saveria Darmanin, 18-il sena iżgħar minnu, fiż-Żejtun stess, u minnha kellu tliet ulied: Gio Batta (imsemmi għal nannuh), Carlo u oħthom Carolina, li mietet zghira. Fiż-Żejtun, il-familja Diacono kienu jsibuha bhala 'Tad-Dispaċċ', għall-iskuna li missieru Gio Batta kellu għall-ġarr tal-qoton. F'wahda miż-żewġ CDs maħruġa mill-Banda Beland fl-2011, insibu marċ brijuż ta' Mro. Orazio Diacono, li jgħib l-isem ta' 'Sta. Katarina Zinn, Zinn, Zinn'; liema marċ iżżanzan proprju fl-istess sena li twaqqfet is-Socjetà, fl-1861. Izda Orazio ma kitibx biss dan il-marċ, imma wkoll, bhala De Ferraris, hafna muzika ballabbli, bhala passo doppji,



Il-familja numeruża ta' Bach waqt it-talb bil-muzika ta' filgħodu (The Encyclopedia of Music - Hermes House, 2002)

polki, u mazurki, kif ukoll riduzzjonijiet mill-orkestra għall-banda, fosthom l-Innu lil Santa Katarina mill-pinna t'ibnu Carlo stess, fl-età ta' 17-il sena, meta kien għadu bandist mal-Banda 'Beland'. Kiteb ukoll xi marċi funebri. Orazio miet ta' 73 sena wara marda twila, izda qabel ma miet kellu x-xorti jara lil ibnu jilhaq surmast tal-istess banda mwaqqfa minnu.

Mro Angelo Mifsud (?-?) [1868-1897]: Dwar it-tieni surmast tal-Banda Żejtunija qajla nafu xi haġa, u kulma nafu, nafuh lil RMB, fejn jgħid li dan is-surmast, imlaqqam 'Ċirkes': 'ha taht idej dil-Banda, kabbarha, irriformaha u wettqet żewġ programmi fil-Belt fl-4 u l-5 ta' Gunju, 1870, bi hlas ta' 30 skud⁽¹⁰⁾. L-istess awtur jgħarrafna wkoll li 'sal-1887, it-tmexxija tal-Banda u ċ-Ċirkolu kienet f'idejn is-surmast direttur biss billi aktarx kien ikun hu l-promotur u l-organizzatur tal-Banda u tal-Każin...⁽¹¹⁾ Tant hu hekk, li fi żmien Mro. Orazio Diacono, li kien president u surmast tal-banda fl-istess hin, il-provi kienu jsiru f'daru stess f'Misraħ Girgor Bonici. Meta l-Banda għaddiet f'idejn Mro Angelo Mifsud ukoll, is-sede tas-Socjetà kienet f'daru fi Triq San Ġorġ, hdejn il-knisja Normanna tas-Salvatur, sakemm imbagħad, fl-1887, inkera post fi Triq il-Madonna tal-Bon Kunsill u ġarret hemm. Is-Socjetà ilha fil-palazz ta' Misraħ ir-Repubblika sa mill-1900, fejn għadha tghammar hemmhekk sal-ġurnata tal-lum. Fil-każ ta' Mro. Angelo Mifsud, l-istess bhala ta' qablu, dan dam 11-il sena president bejn l-1868 u l-1887 u surmast għal għaxar snin oħra sal-1897, meta mbagħad lahaq minflok Mro. Carlo Diacono, li jigi l-iben il-fustani t'Orazio.

F'wahda miż-żewġ CDs li l-Banda Beland harġet fl-2011: 'B'Serjetà u Dinjità - Seklu u Nofs ta' Marċi Brijużi', insibu xogħol ta' Mro. Angelo Mifsud bl-isem ta' 'Marcia Brillante No. 5' li kitbu fl-istess sena meta ha l-bakketta minn idejn Mro. Orazio Diacono fl-1868.

L-artiklu qed jitwassal lill-qarrejja Żwieten fl-okkażjoni tal-festa titulari ta' Santa Katarina li ta' kull sena tiġi solennement iċċelebrata fiż-Żejtun.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

Riferenzi:
Abela Ruben (editur): 'Għamlulna Ġieh - Carlo Diacono' (1876-1942) (Wirt iż-Żejtun, 2017)
Debono Charles: 'Mro Michelino DeFerraris f' Riformatur tal-Orkestra u Kofundatur tal-Banda' (Programm tal-festa tal-Banda 'Beland', 2000)
Debono Charles: 'Mitt Sena llu Miet il-Fundatur tal-Banda Beland - Orazio Diacono' (Għaqda Muzikali Beland, Festa Santa Katarina, Gunju 1999).
Mifsud Bonnici Robert: 'Grajja ta' Baned f'Malta u Għawdex', Vol. 1 (Giov. Muscat, 1956)

- (1) Drapp b'saħtu tal-qluġ; għazel ismar haxxun; xorta ta' luna/kanvas. (MSI: 'Dizzjunarju Malti')
- (2) Debono Charles: 'Mro. Michelino DeFerraris'.
- (3) RMB: 'Grajja ta' Baned f'Malta u Għawdex, Vol. 1, p.40 (Giov. Muscat, 1956).
- (4) Ibid.
- (5) Għamlulna Ġieh: Carlo Diacono (1876-1942), pp. 10-11.
- (6) RMB jgħid li kellu 21 wild.
- (7) Debono Charles: 'Mitt Sena llu ...'
- (8) Din kienet it-tieni mara tiegħu wara li l-ewwel wahda, Francesca Busuttill min-Nadur, Għawdex, mietet qasir il-ghomor.
- (9) Debono Charles: 'Mitt Sena llu ...'
- (10) Robert Mifsud Bonnici: 'Grajja ta' Baned'.
- (11) Ibid.